

# قربانی

شرف الدین اصلاحی

## لغوی تشریح

یہ لفظ اپنی موجودہ ہیئت میں فارسی اور اردو ہے۔ اور عربی لفظ قربان سے بنा ہے۔ فارسی والوں نے یا ہے زائده کا اضافہ کر کے قربان سے قربانی بنا لیا اور روزہ نماز کی طرح اس لفظ کی بھی فارسی صورت ہی اردو میں رائج ہے۔ عربی میں الفاظ کی تشکیل بذریعہ اشتراق ہوتی ہے، یعنی ایک ہی مادے سے بہت سے الفاظ بننے لیے جاتے ہیں، اس طرح کہ لفظ کے ڈھانچے میں مادے کے حروف یعنیہ یا بادنی تغیر باقی رہتے ہیں، بلکہ بسا اوقات مادے کے ساتھ معنی کا اشتراک بھی پایا جاتا ہے۔ یہ بحث اردوخوان طبقے کے لیے دلچسپی کا باعث نہیں ہو سکتی اور نہ ہی اس کی ضرورت ہے۔ البتہ اس مادے سے بننے ہوئے ان الفاظ کا ذکر یہ محل نہ ہوگا جو اردو میں عام طور سے استعمال کیے جانے ہیں۔ اس قبیل کے چند الفاظ یہ ہیں :-

قرب ، قربت ، قربات ، قربان ، قریب ، اقربا ، اقارب ، اقرب ،  
تقریب ، مقرب ، تقرب وغیرہ -

قربان قرب سے مشتق ہے۔ قربانی کو قربان اس لیے کہا گیا ہے کہ، وہ تقرب الی اللہ کا ذریعہ ہے۔ لغت میں قربان کے یہ معنی آتے ہیں۔ ”کل ما یتقرب بہ الی اللہ تعالیٰ من ذیجہ و غیرہا“ (ہر وہ چیز جس کے ذریعے اللہ تعالیٰ کا قرب حاصل کیا جائے، ذیجہ ہو یا اس کے علاوہ)۔ اسی قرب سے تقریب بنا ہے جو قربان کے ساتھ قربانی پیش کرنے کے لیے استعمال ہوتا ہے۔ قرآن مجید میں یہ دونوں ہی الفاظ متعدد مقامات پر اپنے ان ہی معانی میں مستعمل ہوئے ہیں۔

”الذين قالوا ان الله عهد الينا الا نؤمن لرسول حتى ياتينا بقربان تأكله النار“  
 (آل عمران ، ۱۸۳) جن لوگوں نے کہا کہ اللہ تعالیٰ کا یہ حکم ہے کہ ہم اس وقت تک کسی رسول پر ایمان نہ لائیں جب تک کہ وہ ہمارے پاس (شانی کے طور پر) ایسی قربانی لیے کرنے آئے جسے آگ کہا جائے۔ سورہ مائدہ میں حضرت آدم علیہ السلام کے بیٹوں کے ذکر میں آیا ہے ”اذ قرباً قرباناً“ (۲۷) جب دونوں نے قربانی پیش کی۔ ایک جگہ کفار کا یہ قول نقل کیا ہے ”ما نعبدہم الا لیقربونا الی اللہ زلفی (زم - ۳) ہم تو ان بیتوں کو سخن اس لیے پوچھتے ہیں کہ وہ عین اللہ تعالیٰ کے قریب کر دیں گے۔ ایک جگہ معبدوں باطل کو اس لیے قربان کہا گیا ہے کہ کفار و مشرکین ان کو تقرب الہی کا ذریعہ سمجھتے تھے۔ ”فَلَوْلَا نصَرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آتَهُمْ“ (احقاف ۲۸) پس کیوں نہ ان کی مدد کی ان لوگوں نے جنہیں بنا رکھا تھا معبد اللہ کو چھوڑ کر تقرب کے لیے۔

قربانی کے لیے قربان کے علاوہ اور بھی متعدد الفاظ قرآن و کتب حدیث میں آئے ہیں۔ مثلاً ذبح ، ذبیحہ ، اضجیحہ ، الاضحی ، نحر ، نسک ، هدی ، بدن وغیرہ۔ حج یا عید قربان کو یوم الذبیحہ ، یوم الاضجیحہ ، یوم الاضحی اور یوم النحر وغیرہ اسی نسبت سے کہتے ہیں۔

### قربانی کا تاریخی پس منظر

ایک مذہبی رسم کی حیثیت سے قربانی کی تاریخ بہت قدیم ہے۔ مذہب اور عبادت کے ساتھ قربانی کا تصور قدیم بھی ہے اور لازم بھی ہے۔ سچے ادیان سماوی ہوں یا جھوٹی مذاہب اوہام پرستی سب میں قربانی کا تصور کسی نہ کسی صورت میں ضرور موجود رہا ہے۔ توحید کے علمبردار مذاہب میں قربانی اللہ وحدہ لا شریک کے لیے کی جاتی ہے اور شرک و بت پرستی میں آلودہ مذاہب اپنے معبدوں باطل کے لیے قربانی کی تلقین کرتے ہیں۔ نذر و نیاز بھینٹ اور چڑھاوے

کے علاوہ جانوروں کی قربانی کا رواج بھی مافوق ہستیوں کے ابھرے ہر دور میں موجود رہا ہے۔ بعض ضعیف الاعتقاد، توهہ پرست اور گمراہ قوبیں تو اپنے دیوی دیوتاؤں کے لیے انسانوں کی قربانی بھی دیتی رہیں۔ غرض قربانی کا تصور بہت قدیم ہے۔ قرآن کی شہادت کی رو سے قربانی کا دستور اسی وقت سے چلا آ رہا ہے، جب سے کہ یہ زین انسانوں سے آباد ہوئی۔ ابوالبشر حضرت آدم علیہ السلام کے دو بیٹوں ہایل قاییل کی قربانی کا ذکر قرآن کریم میں موجود ہے۔ آدم علیہ السلام روئے زین کے پہلے انسان ہیں۔ رسم قربانی کی قدامت کا اس سے بڑھ کر کوفہ اور ثبوت نہیں ہو سکتا۔ آدم علیہ السلام خود حامل شریعت پیغمبر تھے ان کے بیٹوں کی طرف سے جس قربانی کے دینے جانے کا ذکر آیا ہے وہ یقیناً اللہ کے دین کی قائم کی ہوئی رسم ہو گی۔ حضرت ابراہیم اور حضرت اسماعیل علیہما السلام کی تاریخی قربانی کی تفصیلات قرآن کریم اور تفسیر کی کتابوں میں ہیں۔ جن سے ضمناً یہ بھی معلوم ہوتا ہے کہ اس دور میں جانوروں کی قربانی عام تھی۔ قرآن کریم نے بنی اسرائیل کے بیہان ایک دینی فریضہ کی حیثیت سے قربانی کا ذکر کیا ہے۔ سورہ بقرہ میں گائے کی قربانی کا حکم اور بنی اسرائیل کا لیت و لعل مذکور ہے۔ بقرہ عربی میں گائے کو کہتے ہیں۔ اس سورہ کا نام بقرہ اسی نسبت کی وجہ سے رکھا گیا کہ اس میں گائے کا ذکر ہے۔ آنحضرت صلی اللہ علیہ وسلم کی بعثت سے پہلے یہود و نصاریٰ کے علاوہ کفار و مشرکین عرب میں بھی جانوروں کی قربانی کا رواج عام تھا۔ فرق یہ تھا کہ ان کی قربانیاں غیر اللہ کے لیے ہوتی تھیں۔ عرب اپنے بتون کے نام پر قربانی کرتے تھے۔ اسلام نے آکر شرک و بت پرستی کے تمام نشانات مٹائے تو اس نے قربانی کا رخ پھر اللہ تعالیٰ کی طرف پھیر دیا۔

رسول اکرم حضرت محمد صلی اللہ علیہ وسلم نے جس دین کی دعوت دی وہ کوئی نیا دین نہ تھا۔ یہ اسی دین کی تکمیل تھی جو خانہ کعبہ کے معمار اور ملت اسلامیہ کے بانی اول حضرت ابراہیم علیہ اسلام کا دین تھا۔ ملہ ایکم

ابراهیم ہو سماکم المسلمين (حج ۸) تمہارے باپ ابراهیم کا طریقہ ، اسی نے تم کو مسلم کا نام دیا – جیسا کہ عرض کیا گیا یوں تو ہمارا دین ہی بنیادی طور پر وہی ہے جو حضرت ابراهیم اور ان کی ذریت کا دین تھا لیکن قربانی جو اس وقت موضوع بحث ہے ، حضرت ابراهیم علیہ السلام سے اس کا تعلق خصوصی نوعیت کا حاصل ہے – ملت بیضاہ کو قربانی کی یہ سنت اپنے جد امجد حضرت ابراهیم علیہ السلام سے ملی – ذی الحج کے مہینے میں مسلمان جو قربانی کرتے ہیں یہ اس تاریخی قربانی کی یادگار ہے جس میں ایک بوڑھے باپ نے اپنے اکلوتے بیٹھے کی گردن پر چھری پھیر دی – قرآن مجید نے اپنے اعجاز و بلاغت کے انداز میں اس واقعہ کی جو تصویر پیش کی ہے وہ دیکھنے سے تعلق رکھتی ہے – سورہ صافات میں اس عظیم واقعہ کا ذکر ان الفاظ میں آیا ہے۔ ”فَلِمَا بَلَغَ مَعَهُ السُّعْيَ قَالَ يَا بَنِي أَرْى فِي النَّعَامِ أَنِ اذْبَحُكَ فَإِنَّظِرْ مَا ذَا تَرِيْ قَالَ يَا أَبَتْ افْعِلْ مَا تُوْمِرْ سَتْجِدْنِيْ إِنْ شَاءَ اللَّهُ مِنَ الصَّابِرِينَ – فَلِمَا اسْلَمَ وَتَلَهُ لِلْجَبِينَ – وَ نَادِيْنَاهُ أَنْ يَا ابْرَاهِيمَ – قَدْ صَدَقْتِ الرُّوْبِيَا إِنَّا كَذَالِكَ نَجِزِي الْمُحْسِنِينَ – إِنْ هَذَا لَهُ الْبَلَاءُ الْمُبِينَ – وَفَدِيْنَاهُ بِذِبْحِ عَظِيمٍ – وَ تَرَكَنَا عَلَيْهِ فِي الْآخِرِينَ سَلَامٌ عَلَى ابْرَاهِيمَ“ (۱۰۹ تا ۱۰۱) پس جب وہ اس کے ساتھ دوڑنے بھاگنے لگا ، اس نے کہا اے جان پدر میں خواب میں کیا دیکھتا ہوں کہ تم کو ذبح کر رہا ہوں ، سو بتاؤ تمہارا کیا خیال ہے۔ اس نے جواب دیا ابا جان آپ کو جو حکم دیا گیا ہے ، کر گذریشے ، انشاء اللہ آپ مجھے کو ثابت قدم رہنے والوں میں سے پائیں گے۔ پس جب دونوں نے حکم خداوندی کے آگے سر تسلیم خم کر دیا اور اس نے اس کو پیشانی کے بل پچھاڑ دیا – اور ہم نے اسے پکارا ، اے ابراهیم تم نے خواب سچ کر دکھایا – ہم اسی طرح محسین کو بدله دیا کرتے ہیں۔ بیشک یہ بڑی آرمائش تھی – اور ہم نے ایک ذبح عظیم کے بدلے اس کو بچا لیا – اور پیچھے آنے والوں میں اس پر چھوڑ دیا کہ سلامتی ہو ابراهیم پر۔

الله تعالیٰ نے اپنے خلیل کی وفا پیشگی کا صلحہ یہ دیا کہ فرمانبردار بیٹھے کی

جگہ غیب سے ایک دنبہ بھیج دیا جو قربان ہوا، رہتی دنیا تک کے لئے اس واقعہ کی یادگار قائم کر دی اور اہل استطاعت پر قربانی کو واجب قرار دے کر سنت ابراہیم کو ہمیشہ زندہ رکھنے کا سامان کر دیا۔ حضرت ابراهیم علیہ السلام اور جگر گوشہ خلیل حضرت اسماعیل علیہ السلام نے تسليم و رضا کی جو مثال قائم کی وہ اپنی نظری آپ ہے۔ اور اس کا جو انعام اللہ تعالیٰ نے انہیں دیا دوسرا کون دے سکتا تھا۔

### قربانی کی حقیقت

قربانی اسلام کے دینی فرائض میں سے ایک اہم فرضیہ ہے جو سال میں ایک دفعہ حج کے موقع پر ادا کیا جاتا ہے۔ لیکن اس کی اصل حقیقت اس سے کہیں زیادہ ہے۔ اور وہ یہ ہے کہ اللہ کی راہ میں جب جس چیز کی ضرورت ہو قربان کرنے سے دریغ نہ کیا جائے۔ دین اسلام کے ایک ادنی پرروکی زبان پر اور اس کے دل میں ہر وقت یہ بات ہونی چاہئے ”ان صلاتی و نسکی و معیایی و سماتی اللہ رب العالمین“۔ یہ شک میری نماز اور میری قربانی اور میری زندگی اور میری موت سب اللہ کے لئے ہے، جو اہل جہاں کا پروردگار ہے۔ اپنی عزیز سے عزیز ترین مناسع کو بھی، بہاں تک کہ جان بھی، اس کی راہ میں بطور نذرانہ پیش کر دی جائے۔ قربانی تو وہی ہے جو حضرت ابراہیم اور حضرت اسماعیل نے دی۔ یہ جان دے کر ہی ادا ہوتی ہے۔ یہ اللہ تعالیٰ کا فضل و احسان ہے کہ اس نے جانوروں کا فدیہ اے کر ہماری جانوں کو بخش دیا ہے۔ لیکن ایک عبد شکور کی طرح ہمیں یہ نذر اس کے حضور پیش کرنے کے لئے ہمہ وقت تیار رہنا چاہئے۔ اور جب کبھی یہ معلوم ہو کہ خدا کی راہ میں اس کی ضرورت ہے فوراً حاضر کر دینا چاہئے۔ یہ تو جان کی بات ہوئی اس کے علاوہ انسان کی زندگی میں جو کچھ ہے کمتر درجہ کی چیزیں ہیں ان کو بدرجہ اول پیش کرنے کے لئے تیار رہنا چاہئے۔

قربانی کی حقیقت یہ ہے کہ ایک چیز ہمارے پاس ہے وہ ہمیں عزیز بھی ہے اور ہم کو اس کی ضرورت بھی ہے ایکن ہم خدا کی راہ میں خدا کی رضا کے لیے خدا کے بتائے ہوئے طریقے کے مطابق اپنے سے جدا کرنے کے لیے تیار ہو جائیں اور وقت آنے پر حکم خداوندی کو بجا لانے میں کوئی کوتاہی نہ کریں - دنیا رزمگاہ خیر و شر ہے۔ بہان خیر و شر کی کشمکش ازل سے جاہی ہے اور ابد تک جاری رہے گی۔ انسان حق کو اپنا مقصد حیات قرار دے یا باطل کو اس کے حصول کے لیے قربانی دینے کی ضرورت پڑتی ہے۔ جتنا بڑا مقصد ہوتا ہے اسی کے مطابق قربانی بھی درکار ہوتی ہے۔ اس رزمگاہ خیر و شر میں ایک مسلمان کی زندگی کا مقصد یہی ہے کہ وہ حق کی سر بلندی کے لیے خود کو وقف کر دے اور باطل سے نکرانے کے لیے ہر آن تیار رہے۔ اس مقصد کی راہ میں قدم قدم پر ایسے مراحل آتے ہیں جہاں اس کو بڑی بڑی قربانیاں دینی پڑتی ہیں۔ جس قوم میں قربانی کا جذبہ ختم ہو جاتا ہے وہ قوم زندہ نہیں رہ سکتی۔ اسلام ایک زندہ حقیقت ہے جو لوگ اس کے علم بردار ہونے کا دعویٰ کریں انہیں موت سے محبت کرنے کا انداز سیکھنا چاہئے۔

بالعموم ہم یہ سمجھتے ہیں کہ اگر ہم نے سال میں ایک بار ذی الحجہ کے مہینے میں روایتی قربانی کر دی تو ہم ذمہ داری سے عہدہ برآ ہو گئے۔ حالانکہ پہ وقتی قربانی تو فقط ایک یاد دھانی ہے، ان مسلسل قربانیوں کی جن سے زندگی کا کوئی لمحہ خالی نہیں۔ صبح سے شام تک مہینے کے تیس دن اس قسم کے بیشمار مواقع ہماری زندگی میں پیش آتے رہتے ہیں، جو ہم سے چھوٹی بڑی قربانی کا مطالبه کرتے ہیں۔ اگر ہم ان مطالبات سے کترنا کر نکل جائیں تو ہماری یہ قربانی کس کام کی، جو ہم حج یا عیدالاضحیٰ کے موقع پر کرنے ہیں۔

سب سے مشکل قربانی خواہشات نفس کی قربانی ہے۔ بلاشبہ دوسری قربانیاں بھی نفس پر گران گذر سکتی ہیں مگر انسان کے لیے خود اپنے نفس کی

قربانی دینا بہت دشوار ہے۔ قربانی کے مقصد کو صحیح معنوں میں وہی شخص پورا کرتا ہے جو لذات اور شہوات کے معاملے میں اپنے نفس پر قابو پالے۔ نفس اسارہ کو مار کر ہی ایک انسان یہ اطمینان حاصل کر سکتا ہے کہ اس کی قربانی قبول ہوئی جیسا کہ ہایل قابل کی گفتگو سے ظاہر ہے۔ (۱)

### قربانی اور تقویٰ

اسلام میں جملہ عبادات کی غرض و غایت تقویٰ ہے۔ بلکہ جتنے بھی اوامر و نواہی ہیں ان سب کا مقصد اصلی یہی تقویٰ ہے۔ اللہ تعالیٰ نے اپنے دین کے ذریعے بندوں کے لیے جو بھی اعمال و وظائف مقرر کیے ہیں ان کا مقصد یہی ہے کہ دلوں میں تقویٰ پیدا ہو۔ تقویٰ اللہ تعالیٰ کو عزیز ہے۔ تقویٰ بندوں کی دنیوی اور اخروی فلاح و سعادت کی ضمانت ہے۔

قربانی ایک دینی فریضہ ہے اور دیگر فرائض کی طرح قربانی کی روح بھی تقویٰ ہے۔ یہی تقویٰ ہے جو اللہ تعالیٰ کو قربانی سے مطلوب ہے۔ ”لَنْ يَنْهَا اللَّهُ لَعْوَاهَا وَلَا دَمَائِهَا وَلَكِنْ يَنْهَا التَّقْوَىٰ مِنْكُمْ“ (سورہ حج، ۳۷) اللہ تعالیٰ کو قربانی کے جانبوں کا گوشت ہرگز نہیں پہنچتا، نہ ان کا خون پہنچتا ہے بلکہ تمہارا تقویٰ ہے جو اسے پہنچتا ہے۔ قرآن مجید کی اس آیت سے صراحةً کے ساتھ معلوم ہوتا ہے کہ صرف تقویٰ ہے جو خدا کے نزدیک معتبر ہے اور اگر کسی کا یہ دینی عمل تقویٰ سے خالی ہو تو اس کا پورا فائدہ حاصل نہیں ہوسکتا، کیونکہ اسی سے قربانی عنداللہ مقبول ہوتی ہے۔

قرآن مجید کی دوسری آیات سے اس نقطہ نظر کی تائید ہوتی ہے۔ ابوالاباء سیدنا حضرت آدم علیہ السلام کے دو بیٹوں کا قصہ قرآن مجید نے بیان کیا ہے۔ آدم علیہم السلام کے دونوں بیٹوں نے قربانی کی۔ ایک کی قربانی قبول ہوئی اس لیے کہ وہ مستقیٰ تھا، دوسرے کی قبول نہیں ہوئی۔ ”وَاتْلُ عَلَيْهِمْ نَبَأً أَبْنَىٰ آدَمَ بِالْحَقِّ إِذْ قَرِبَا قَرْبَانًا فَتَقْبَلَ مِنْ أَحَدَهُمَا وَلَمْ يَتَقْبَلْ مِنَ الْآخَرِ۔ قَالَ لَاقْتَنَكَ قَالَ إِنَّا

يَتَّقِبَلُ اللَّهُ مِنَ الْمُتَّقِينَ،» (سورة مائده، ۲۷) ان کو آدم کے دو بیٹوں کی خبر ٹھیک ٹھیک مانا دو۔ جب انہوں نے قربانی پیش کی تو ایک کی قبول ہوئی اور دوسرے کی قبول نہیں ہوئی۔ اس (جس کی قبول نہیں ہوئی) نے کہا، میں تم کو قتل کر دوں گا۔ اس نے جواب دیا اللہ تعالیٰ صرف تقویٰ والوں کی قربانی قبول کرتا ہے۔ اس واقعے سے یہ بات سبھن ہو کر سامنے آتی ہے کہ بارگاہ خداوندی میں شرف قبول پانے کے لیے ضروری ہے کہ قربانی اللہ کی نافرمانی کے ڈر کے ساتھ اور خالصہ "لوچہ اللہ" ہو۔

تقویٰ اور اخلاص کیا ہے۔ اللہ کے ڈر سے ہر حال میں برائی اور غلط کام سے بچنا اور کوئی کام خالصہ "لوچہ اللہ" سر انجام دینا۔ نہ اس میں نام و نمود کی خواہش ہو نہ کسی اور داعیہ نفس کو داخل۔ اس آیت میں "متقین"، اسم فاعل لانے کا خاص مقصد یہ ہے کہ تقویٰ کی صفت انسان کی سیرت و کردار میں اس طرح پیوست ہو جائے کہ کبھی جدا نہ ہو اور بڑی سے بڑی آزمائش میں بھی اس کے پائے ثبات کو لغزش نہ ہو۔ اس قصر میں دو مختلف شخصیتوں کے کردار ہمارے سامنے آتے ہیں۔ ایک صفت تقویٰ سے مستصف ہے دوسرا عاری۔ ان دونوں کے کردار کا یہ فرق قربانی کے نتیجے سے بھی نمایاں ہے اور قربانی کے بعد کے واقعات سے بھی اس کی وضاحت اور تائید ہوئی ہے۔

قابیل نے هابیل کو قتل کی دھمکی دی۔ یہ اس کی سر تا سر زیادتی تھی۔ اس کی قربانی قبول نہیں ہوئی تو اس میں هابیل کا کیا قصور۔ قصور تھا تو اس کا اپنا تھا۔ هابیل نے قربانی کے قبول و عدم قبول کا بتیادی سبب دو لفظوں میں بتا کر قتل کی دھمکی کا جواب ان الفاظ میں دیا۔ "لَانِ ابْسْطَطَ إِلَى يَدِكَ لِتُقْتَلَنِي مَا أَنَا بِيَاسِطٍ يَدِي إِلَيْكَ لِأَقْتَلَنِكَ إِنِّي أَخَافُ اللَّهَ رَبَّ الْعَالَمِينَ (۲۸)" انی ارید ان تبوہ باشی و ائمک فتكوں من اصحاب النار و ذلك جزاء الظالمین،" (مائہ ۲۹)۔ اگر تم نے مجھے قتل کرنے کے لیے میری طرف اپنا ہاتھ بڑھایا تو

میں تمہیں قتل کرنے کے لیے تمہاری طرف اپنا ہاتھ نہیں بڑھاوں گا، میں اللہ رب العالمین سے ڈرتا ہوں۔ میں چاہتا ہوں کہ تو اپنے گناہ کا بار بھی لے جائے اور میرے گناہ کا بھی، اور اصحاب نار میں سے ہو جائے، اور ظالموں کا بدله یہی ہے۔ ہایل کا جواب ایک ایسے انسان کا جواب ہے، جو خدا سے ڈرتا ہے اور ظالم بتئے کی بجائے مظلوم بتنا پسند کرتا ہے، خود قتل ہونا تکوارا کر لیتا ہے مگر قتل کرنے کے لیے ہاتھ نہیں اٹھاتا۔ وہ جزا سزا کے دن کو نہیں بھولا۔ گناہ اور دوزخ کا اسے شعور ہے۔ یہ عین وہ صفات جو ایک مستقی انسان کی سیرت کا جزو لا ینفک ہیں۔ اور یہی ہے تقوی کا وہ تصور جس کے بارے میں کہا گیا ہے کہ اگر یہ نہ ہو تو قربانی اپنی ظاہری صورت کے باوجود یہ معنی ہو کر رہ جاتی ہے۔ آخرش قاییل نے ہایل کو قتل کر دیا۔ ہایل نے جانور کی قربانی کے بعد اپنی جان کی قربانی بھی دے دی مگر غلط کام نہیں کیا۔ اس کی وہ قربانی بھی قبول ہوئی تھی اور یہ قربانی بھی قبول ہوئی۔

جان کی قربانی اللہ تعالیٰ نے اس طرح قبول کی کہ اس دنیا میں اپنے پاس بلند درجہ عطا کرنے کے علاوہ اس دنیا میں قتل عمد کو ہمیشہ کے لیے قانون فرم جرم قرار دے دیا اور اس ایک قتل کو پوری انسانیت کے قتل کے برابر ثہرا�ا۔ ”من اجل ذلك كتبنا على بني إسرائيل انه من قتل نفساً بغير نفس او فساد في الأرض فكانما قتل الناس جميعاً و من احياها فكانما احيا الناس جميعاً“ (مائیہ، ۳۲) اس واقعے کی وجہ سے ہم نے بنی اسرائیل کے لیے یہ قانون بنا دیا کہ جس نے کسی کو ناحق یعنی تعصی یا دفع فساد فی الارض کے علاوہ کسی دوسری غرض سے قتل کیا تو گویا اس نے تمام بنی نوع کو قتل کر ڈالا۔ اور جس نے ایک جان کو زندگی بخشی یعنی قتل ہونے سے بچایا اس نے گویا روئے زین کے تمام انسانوں کو زندہ کر دیا۔

سطور بالا کی بحث سے جہاں یہ واضح ہوا کہ قربانی کے لیے تقوی شرط ہے

وہاں ضمماً یہ بھی معلوم ہو گیا کہ تقویٰ کی حقیقت کیا ہے۔ مندرجہ ذیل آیت سے بھی قربانی اور تقویٰ کے تعلق پر روشنی پڑتی ہے ”ذلک وَمِنْ يَعْظُمُ شَعَائِرَ اللَّهِ فَإِنَّهَا مِنْ تَقْوَىِ الْقُلُوبِ“ (حج، ۳۲) یہ، اور جو شخص اللہ کے شعائر کی عظمت ماننے کا تو یہ شک یہ دلوں کے تقویٰ سے ہے۔ اس آیت میں شعائر سے مناسک حج، خاصکر قربانی مراد ہے۔ فحوا یہ کلام سے اس خیال کی تائید ہوتی ہے۔ سورہ حج کی آیات ۲۵ تا ۳۷ میں حج کا بیان ہے جس میں قربانی اور قربانی کے جانوروں کا بار بار ذکر آیا ہے۔ اور مذکورہ الصدر آیت ۳۲ کے فوراً بعد جو آیت آتی ہے اس سے شعائر کے پیش کردہ مفہوم کیوضاحت اور تائید ہوتی ہے۔ ”لَكُمْ فِيهَا مَنَافِعٌ إِلَى أَجْلِ مُسَمِّيٍّ ثُمَّ مَحْلُّهَا إِلَى الْبَيْتِ الْعَتِيقِ (حج، ۳۳) تمہارے لیے ان میں ایک مدت مقررہ تک فائدے ہیں پھر ان کو پرانے گھر یعنی خانہ کعبہ تک پہنچنا اور ذبح ہونا ہے۔ (۲) ”فِيهَا“ میں ”ہا“ کی ضمیر شعائر کی طرف راجح ہوتی ہے اور ما بعد کا قرینہ دلالت کرتا ہے کہ قربانی کے جانور بھی شعائر اللہ میں سے ہیں۔ اس خیال کی مزید تائید اسی سورہ کی ایک دوسری آیت سے ہوتی ہے جو چند آیتوں کے بعد اسی سلسلہ کلام میں وارد ہے۔ ”وَ الْبَدْنَ جَعَلْنَا لَكُمْ مِنْ شَعَائِرِ اللَّهِ لَكُمْ فِيهَا خَيْرٌ الْخَ“ (حج - ۳۶) اور قربانی کے اونٹوں کو بھی ہم نے تمہارے لیے شعائر اللہ مقرر کیا ہے۔ گویا قربانی ہی نہیں، قربانی کے جانور بھی شعائر اللہ میں داخل ہیں۔

سورہ بقرہ میں جہاں حج عمرہ اور قربانی وغیرہ کے احکام بیان ہوئے ہیں تقویٰ کا ذکر اس انداز میں کیا گیا ہے کہ گویا وہ اسلام میں جملہ اعمال انسانی کا محور و مرکز ہے۔ ”وَ تَزودُوا فَان خَيْرُ الزَّادِ التَّقْوَىٰ وَ اتَّقُونَ يَا اولى الالاباب“ (بقرہ - ۱۹۷) اور زاد راہ لے لو، پس یہ شک بہترین زاد راہ تقویٰ ہے، اور سچھ سے ڈرو، اسے عقل والو۔ حج کا سفر ہو یا زندگی کا سفر، اهل خرد ہمیشہ تقویٰ کو زاد راہ بناتے ہیں۔ انھیں معلوم ہے کہ اس کے بغیر ہلاکت اور تباہی

یقینی ہے، اس دنیا میں بھی اور اس دنیا میں بھی - تقویٰ کا تو شہ "آخرت ہونا بالکل ظاہر ہے "و العاقبہ "للمتقین" -

اگر ذرا فکر و تأمل ک نظر ڈال جائے تو معلوم ہوگا کہ قربانی اور تقویٰ میں ایک خاص قسم کا تعلق بھی ہے - تقویٰ بذات خود بہت بڑی قربانی ہے کہ اللہ کی رضا کے لیے اپنی ساری خواہشات کو ترک کرنا تقویٰ ہے جو مسلسل قربانی چاہتا ہے۔ جو لوگ تقویٰ کا راستہ اختیار کرتے ہیں انہیں اپنی زندگی، جان، مال، عزت اور اس سے بھی بڑھ کر اپنے نفس کی قربانی دینی پڑتی ہے۔

شعائر اسلام میں قربانی کو ایک اعم مقام حاصل ہے۔ اس کی مشروعیت نص قطعی سے ثابت ہے۔ "فصل لربک و انحر" پس نماز پڑھو اور قربانی کرو۔ مناسک حج کا قرآن کریم میں جہاں جہاں ذکر آیا ہے قربانی کا بیان بھی ضرور آیا ہے۔ قربانی ارکان حج میں سے ہے، اس کے بغیر بعض صورتوں میں حج پورا ہی نہیں ہوتا۔ حج کے علاوہ عیدالاضحی کے موقع پر قربانی کی شرعی حیثیت میں فقهاء کا اختلاف ہے۔ پھر بھی اس کی اہمیت سب ہی کے نزدیک مسلم ہے۔ آنحضرت صلی اللہ علیہ وسلم اور صحابہ کرام سے لے کر اب تک برابر تواتر کے ساتھ مسلمان بہ شرط استطاعت ایک دینی واجیہ کی حیثیت سے قربانی کرتے چلے آئے ہیں۔ اس گھرے گذرے زمانے میں بھی جس انداز سے مسلمان اس سنت واجیہ کو ادا کرتے ہیں وہ امت مسلمہ کا ایک مایہ الامتیاز ہے۔

بہت سے لوگ قربانی کو مال کا زیاد سمجھتے ہیں۔ حالانکہ دینی اور روحانی برکات کے علاوہ قربانی میں دنیوی اور مادی فوائد بھی ہیں۔ پھر بھی ایک مسلمان احکام الہی کو نفع و نقصان کی میزان میں نہیں تولتا۔ مسلمان ہوتے ہوئے اس کے لیے یہ کافی ہے کہ فلاں بات حکم خداوندی ہے۔ اس کے نفع نقصان کا معیار بھی ہے۔ علم و بصیرت رکھنے والے جانتے ہیں کہ دین کا ایسا کوئی حکم نہیں جس میں اللہ اور رسول کی اطاعت کے علاوہ دنیوی مصالح بھی

پوشیدہ نہ ہوں۔ لیکن کسی حکم خداوندی کی مصلحت اگر ہماری سمجھہ میں نہ آئے تو اس کا یہ مطلب ہرگز نہیں کہ ہم اس کی بجا آوری سے بری ہیں۔ اور قربانی تو ایک ایسا عمل ہے، جس کا ہر پہلو اپنے اندر گونا گون فوائد رکھتا ہے۔ قربانی اللہ کی نعمتوں کا شکرانہ ہے ”لَيَذَّكِرُوا اسْمَ اللَّهِ عَلَى مَا رَزَقَهُمْ مِنْ بَهِيمَةِ الْأَنْعَامِ“ (حج ۳۲) تاکہ وہ ان چوپایوں کو اللہ کا نام لے کر ذبیح کریں جو انہیں اللہ نے دیے ہیں۔ قربانی کا گوشت خود بھی کھائیں اور غربا و مساکین کو بھی کھلائیں ”فَلْكُوا مِنْهَا وَاطْعُمُوا الْبَائِسَ الْفَقِيرَ“ (حج ۲۸) اس میں سے تم کھاؤ اور بھوکے فقیر کو کھلاؤ۔

یہ ذہن نشین رہے کہ قربانی کے اقتصادی پہلو کا یہ ذکر ضمٹا ہے اور اس کی حیثیت ثانوی ہے، یہ مقصود بالذات نہیں۔ اس لیے کہ دینی احکام کی اصل غایت ثواب آخرت ہے، اور خود یہ غایت اس قدر اہم ہے کہ اس کے مقابلہ میں دوسری ساری باتیں محض ثانوی درجہ رکھتی ہیں۔

### حوالہ

(۱) یہ گفتگو بعد کی سطور میں آتی ہے۔

(۲) ذبیح ہونے کا مفہوم اس آیت میں مقدر اور معہود ہے۔ اسی لیے بعض مترجمین نے توجیہ میں اس کو ظاہر بھی کر دیا ہے۔

